

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

**|| śrīraṅganāthapādukāśahasram ||**

**|| pratiprasthānapaddhatiḥ pañcamī ||**

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

*śrīḥ*  
*śrīmate nigamāntamahādeśikāya namaḥ*  
**॥ pratiprasthānapaddhatih pañcamī ॥**

*śrīmān veṅkaṭanāthāryaḥ kavitārkkikakesarī |*  
*vedāntācāryavaryo me sannidhattāṃ sadā hr̥di ॥*

*praśaste rāmapādābhyāṃ pādūke paryupāsmāhe |*  
*ānṛśaṃsyaṃ yayorāsīdāśriteṣvanavagraham ॥ 5.1 ॥*

*bhṛśāturasahodarapraṇayakhaṇḍanasvairiṇā*  
*padena kimanena me vanamihāvanādicchatā |*  
*itīva parihāya tannivavṛte svayaṃ yat purā*  
*padatramidamādriye dhṛtajagattrayaṃ raṅgiṇaḥ ॥ 5.2 ॥*

*daśavadanavināśaṃ vāñchato yasya cakre*  
*daśarathamānaghoktiṃ daṇḍakāraṇyayātrā |*  
*sa ca bhāratavimarde satyasandhastvayāsīt*  
*raghupatipadarakṣe ! rājadhānīm prayāntyā ॥ 5.3 ॥*

*abhyupetavinivṛttisāhasā devi ! raṅgapatiratnapādūke |*  
*atyaśeta bhavatī mahīyasā pāratantryavibhavana maithilīm ॥ 5.4 ॥*

*avyāhatāṃ raghupateḥ vahataḥ pratijñām*  
*aṃsādhirohaṇarase vihate dharāṇyāḥ |*  
*prādānnivṛtya bhavatī maṇipādarakṣe !*  
*sparśaṃ padena vigatavyavadhānakhedam ॥ 5.5 ॥*

*mantrābhiṣekavirahād bhajatā viśuddhiṃ*  
*saṃskāraravarjanavaśādabhisamskṛtena |*  
*mūrdhnā nināya bhārato maṇipādūke ! tvāṃ*  
*rāmājñayā vinihitāmiva rājyalakṣmīm ॥ 5.6 ॥*

rakṣārthamasya jagato maṇipādarakṣe !  
 rāmasya pādakamalaṃ samaye tyajantyoh |  
 kiṃ duṣkaraṃ tava vibhūtiparigraho vā  
 kiṃ vā videhaduhituḥ kṛpaṇā daśā sā || 5.7 ||

sītāsakhasya sahasā caraṇāravindāt  
 bhaktyā nate kṛtapadā bharatottamāṅge |  
 āruhya nāgamabhito bhavatī vitene  
 māyūracāmarabharaṃ maṇiraśmijālaiḥ || 5.8 ||

mūrdhnā mukundapadarakṣiṇi ! bibhratastvām  
 āvirmadasya raghuvīramadāvalasya |  
 āmodibhissapadi dānajalpravāhaiḥ  
 lebhe cirādvāsumatī ruciraṃ vilepam || 5.9 ||

āsāḥ prasādhayitumamba ! tadā bhavatyāṃ  
 daivādakāṇḍaśaradīva samutthitāyām |  
 stokāvaśeṣasalilāssahasā babhūvuḥ  
 sāketayauvatavilocanavārivāhāḥ || 5.10 ||

ante vasannacaramasya kavessa yogī  
 vanyān pragṛhya vividhān upadāviśeṣān |  
 ātasthuṣīṃ raghukulocitamaupavāhyam  
 pratyujjagāma bhavatīṃ bharatopanītām || 5.11 ||

mātastvadāgamanamaṅgaladarśinīnām  
 sāketapakṣmaladṛśām caṭulākṣibhrṅgaiḥ |  
 jātāni tatra sahasā maṇipādarakṣe !  
 vātāyanāni vadanaiśśatapatritāni || 5.12 ||

sāketasīmni bhavatī maṇipādarakṣe !  
 māṅgalyalājanikarairavakīryamāṇā |

kīrtisvayaṃvarapaterbharatasya kāle  
vaivāhikī janani ! vahniśikheva reje || 5.13 ||

chatrendumaṇḍalavatī maṇipāduke ! tvaṃ  
vyādhūtacāmarakalāpaśaraprasūnā |  
sadyo babhūvitha samagravikāśahetuḥ  
sāketapauravanitānayanotpalānām || 5.14 ||

praikṣanta vaktrairmaṇipādarakṣe !  
śatruñjayaṃ śailamivādhirūdhām |  
rāmābhīdhānapratipannaharṣaiḥ  
uttānitairuttarakosalāstvām || 5.15 ||

draṣṭuṃ tadā rāghavapādarakṣe !  
sītāmiva tvāṃ vinivartamānām |  
āsan ayodhyāpurasundarīṇām  
autsukyalolāni vilocanāni || 5.16 ||

āsthāya tatra sphuṭabindunādaṃ  
stamberamaṃ tādrśasanniveśam |  
adarśayastvaṃ puramadhyabhāge  
pādāvani ! tvatpraṇavāśrayatvam || 5.17 ||

daśagrīvastamberamadalanadurdāntahṛdaye  
vihārasvācchandyāt viśati raghusiṃhe vanabhuvam |  
svavātsalyakroḍīkṛtabharataśābeva bhavatī  
nirābādhāṃ pādāvani ! na vijahau kosalaguhām || 5.18 ||

kaikeyīvaradānadurdinanirālokasya lokasya yat  
trāṇārtham bharatena bhavyamanasā sāketamānīyata |  
rāmatyāgasahairasahyaviraham raṅgakṣitīndrasya tat  
pādatrāṇamananyatantraphaṇīterāpīḍamīḍīmahi || 5.19 ||

*samupasthite pradoṣe sahasā  
vinivṛtya citrakūṭavanāt |  
abhajata punarjanapadam vatsam  
dhenuriva pāduke ! bhavatī || 5.20 ||*

*|| iti śrīpādukāśahasre pratiprasthānapaddhatiḥ pañcamī ||*

*kavitārkikasimhāya kalyāṇaguṇaśāline |  
śrīmate veṅkaṭeśāya vedāntagurave namaḥ ||*